

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಚಿತ್ರಸ್ತಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಚಿತ್ರಸ್ತುಬಕಃ ||

ಕಮಲಾಯತನಾಂ ಚಿತ್ತೇ ಕಲಯೇ ಯತ್ಪದಾಂಬುಜಂ |

ಚಿರಂ ವಿಬುಧಸನ್ನೌಳಿಚಿತ್ರಸ್ತುಬಕಭೂಷಿತಂ || ೧ ||

ವೇದಾನಿ ಸರ್ವಶಾಸ್ತ್ರಾಣಿ ವಿಭಾವ್ಯ ಭವತೀಂ ರಮೇ |

ದಾಸ್ಯಂ ಯಸ್ಯಾಸ್ತವೋಪೈತಿ ದೇವಿ ಸಾಪಿ ಸರಸ್ವತೀ || ೨ ||

ಕಮಲೇ ದೇವದೇವಸ್ಯ ಮಹಿಷಿ ತ್ವಂ ಸ್ತುತಾ ರಮೇ |

ವಿಮಲೇ ದೇವಿ ದೇಹಸ್ಯ ಹ್ಯಹಿಮತ್ವಂ ನತಾ ಸ್ಯ ಮೇ || ೩ ||

ಪಾಹಿ ದೇವಿ ಕಮಲೋದಧೇಃ ಸುತೇ

ದೇಹಿ ಪಾಪವಿಲಯಂ ದಯಾನಿಧೇ |

ಶೇಷಶಾಯಿದಯಿತೇ ತಮೋಮುಷಂ

ಶೇಮುಷೀಂ ಕಲಯ ನಃ ಸುಶೋಭನಾಂ || ೪ ||

ಸಂಶ್ರಿತಾನವಿತುಮಾಸ್ಥಯಾ ದಯಾ-

ಸಾರಿಣೀಹ ದಿಗಧೀಶಸೇವಿತಾ |

ಸ್ವಪ್ಪಿಯಸ್ಯ ಕಲಯತ್ಯುರಃ ಪದಂ

ಸಂಪದಂ ದಿಶತು ಸಾ ಹರಿಪ್ರಿಯಾ || ೫ ||

ಶ್ರೀರಶೇಷಜಗದಾರ್ತಿಹಾರಿಣೀ

ಶೇಷಶೈಲತಟಶೇಖರಾಯಿತಾ |

ರಾಜಸೇ ಜನನಿ ರಕ್ಷಣಾಯ ನಃ

ಸಾಗರೇಂದ್ರತನಯೇ ಸನಾತನೀ || ೬ ||

ಹರೇಃ ಪ್ರಿಯೇ ಭಗವತೀ ಹೃತಸಂಶ್ರಿತಸಾಧ್ವಸಾ |
ಅನ್ವಹಂ ಕ್ರಿಯಮಾಣಾನಾಮಂಹಸಾಂ ಸಂಹತೀರಯಾತ್ || ೭ ||

ಪಾಯಾನ್ಮಾಮುರಸಾವಿತಃ ಶ್ರಿಯಮುಮಾರಾಧ್ಯಾಂ ಪ್ರಪದ್ಯೇತಮಾಂ
ಕಾ ವಾ ನ ಸ್ಥಿರಮಶ್ನುತೇ ಶಮಧನೋಽಪ್ಯಾಲೋಕಿತೋ ಜಾತು ಚಿತ್ |
ವೇದಾಂತೈರ್ವಿಫನುತಾಂಘ್ರಯೇ ನ ಕಿಮುತ ಶ್ರೇಯೋ ನತಿಂ ತನ್ವತಾಂ
ಸೇವಾಮೋ ರಚಯಾಮಿ ಮಾನಸ ಸದಾ ಭಕ್ತ್ಯಾವಹಾವಾದರಂ || ೮ ||

ಕಾಲೀನಾನನನಾಲೀಕಾ ರಾಧಿತಾ ಹಿ ಹಿತಾಧಿರಾ |
ಯಾ ಮಾ ಸಾ ಮಮ ಸಾಮಾಯಾ ಕಾಪಿ ದೀಪ್ರಪ್ರದೀಪಿಕಾ || ೯ ||

ಸಾ ರಯಾದರಿಹಾಖ್ಯಾಸೌ ಸೌಖ್ಯಾಹಾರಿದಯಾರಸಾ |
ಮೇಯಕಾಯಧರಾ ಮಾತಾ ತಾಮಾರಾಧಯ ಕಾಯ ಮೇ || ೧೦ ||

ಕಾರಿತಾಭಿಮತಾ ಚಿತ್ತಾವಾಸೇ ಹಾರಿತಮಾ ರಮಾ |
ಮಾರಮಾತರಿಹಾಸೇವಾತ್ಮಾ ಚಿತ್ತಾಮಭಿತಾರಿಕಾ || ೧೧ ||

ಕಾಪಿ ಮಾ ಸರಸಾ ಸಾ ತ್ರಾಭಿಲಾಪಾಕರನಾಮಕಾ |
ಕಾಯಿನಾರಿಹರಾ ಸೇವ್ಯಾಗ್ಯನಾವಾ ಸ್ತುತಿವಾಚಯಾ || ೧೨ ||

ಯಾ ಚ ವಾತಿ ಸ್ತುವಾನಾಗ್ಯವ್ಯಾಸೇನಾ ಹರಿನಾಯಿಕಾ |
ಕಾಮನಾರಕಪಾಲಾಭಿತ್ರಾಸಾಸಾರ ಸಮಾಪಿಕಾ || ೧೩ ||

ದಾಡ್ಯದಾ ಮಮ ಹೇ ದೇಹೇ ಸಾತ್ರಾಸಾ ಲಲ ಮೇಽಪಿ ಮೇ |
ಖೇದಿಖೇಽಹಹ ಯಾನೇ ಯಾ ತಾಕ್ಷ್ಯೇತಾದ್ಯ ದ್ಯ ತಾಂತತಾಂ || ೧೪ ||

ಅಚ್ಛಭಾವಾ ಘಣಿಶಯೇ ಜಗನ್ನಾಥೇ ಝಷಾಂಕದಾ |
ಆರೂಢಾಘಖಿಲಾಪೀಡೋಚ್ಚಾಟಾ ಋದ್ಧಿಂ ಹಿ ಸೌತಿ ಸಾ || ೧೫ ||

ಮಯಿ ತೇ ಪದಭಕ್ತೇಽಸ್ಮಿನ್ಮಸೀದ ಕಮಲೇ ಹಿತೇ |
ತೇಜಸಾ ದಹ ಶಕ್ತೇ ತ್ವಂ ಕ್ಷಿಪ್ರಮುದ್ಯದಘಂ ಮಮ || ೧೬ ||

ಭಜೇಮಹಿ ಹರೇಃ ಕಾಂತಾಂ ಕಾರುಣ್ಯರಸಪೂರಿತಾಂ |
ಭವಾಮಯಹರಾಂ ಕಾಮಂ ಕಾರ್ಪಣ್ಯತ್ರಾಸಹಾರಿಣೀಂ || ೧೭ ||

ಮಾವತಾದತ್ರ ಪರಮಾ ಮಾರಪಸ್ವಾಕ್ಷಿಕಾಲಿಮಾ |
ಮಾಲಿಕಾಭಿಃ ಸಮೇತಾ ಮಾ ಮಾತಾ ಮೇ ವಿಧುತಾವಮಾ || ೧೮ ||

ಕ್ಷಮಾಸಮಾಗಮಾಭೀಮಾ ರಾಮಾಣಾಮಾದಿಮಾ ಸಮಾ |
ಕ್ಷಮಾ ಕ್ಷೇಮಾ ರಮಾನಾಮಾ ಪ್ರಮಾಸೀಮಾಸು ಮಾತಿ ಮಾ || ೧೯ ||

ರಸಾಸಾರಾ ಸಾಮಿತಾಸಾಸಾಧುಭಾಮತಿಪಾಲಿತಾ |
ಸಾಭಾಕಾರಾ ಭಾವಪಾಮಿರಾಮರಾ ಮಾ ವಿಭಾತಿ ಸಾ || ೨೦ ||

ಸಮುದ್ರಜೋನ್ನತಾನ್ಕುರ್ಯಾತ್ ಸಾ ನಃ ಸಂಸಾರತಾರಿಕಾ |
ಸಮುದ್ರಜೋನ್ವಿತಾನ್ಕೃರ್ಯಾತ್ ಪುನಸ್ತ್ರಾಸಾನ್ವಿತಾರಿಕಾ || ೨೧ ||

ಇಂದಿರಾ ಭಾಸುರಾ ಪದ್ಮಮಂದಿರಾಘಧರಾಪಹಾ |
ಹಾಪರಾಧಹರಾ ದೃಷ್ಟ್ಯಾ ಸಾ ಪರಾಭಾ ಸುರಾದ್ಯತಾ || ೨೨ ||

ಕಾಕಾನನದೇ ದೇವಿ ವಿಪಾಪಾಹಹ ಭೂಭೂ-
ರಾರಾದದರಾ ರಾಮಮನಾ ನಾಮ ಮಹೇ ಹೇ |
ಯಾಯಾಮ ಮಖೇ ಖೇದದನಾನಾಘಘನಾನಾ
ತ್ವಂ ತ್ವಂಗ ಗದಾದಾವವನೀ ನೀತತಮಾ ಮಾ || ೨೩ ||

ಮಾರಮಾತಾಹಿಮಾತ್ಯುಗ್ರವಿಮಾ ಹಿತಭಾಗ್ರಮಾ |
ಮಾನಿತಾ ವಿಧಿಭೀತಾನಾಂ ಧುತದುರ್ಗತ್ಯುರುಶ್ರಮಾ || ೨೪ ||

ಪಾಮರಾಜ್ಞಾನತರಿಕಾ ಛಾಯಾ ಯಾ ಸಂಮತಾತುಲಾ |
ತಾಪನೋದನಹಾಸ್ಯೈಕಾ ರಮಾ ನತಧುರಾವತಾತ್ || ೨೫ ||

ಪಾಪಸಂಹಾರಿಕಾ ರಾತು ಮನೋಜ್ಞಾನತಸಂಮತಾ |
ಜ್ಞಾನಯಾಮಾ ದಯಾಜ್ಞಾತಾಚ್ಛಾಮಾಯಾಪಾಪರಾದರಾ || ೨೬ ||

ರಮಾ ಸದಾ ದಾಸಮಾರಮಾನದಾನನದಾನಮಾ |
ಸದಾಶಯಾಯಾಶದಾಸದಾನಯಾಗಗಯಾನದಾ || ೨೭ ||

ಸಮರ್ಥಯಸ್ವ ಸಕಲಕ್ಷಿತಿಸ್ಥಿತಿವಿನಿರ್ಮಿತಿಂ |
ಮುಮುಕ್ಷುದ್ಯದ್ರುರುಮುತ್ಸಮುದ್ರದುಹಿತಃ ಸ್ವಯಂ || ೨೮ ||

ಪಾರಾವಾರಾಜ್ಜಾತಾ ಮಾತಾ-
ಪಾಯಾತ್ಪಾಯಾತ್ ತ್ರಾಸಾದ್ಧಾಸಾಃ |
ಸಾರಾಕಾರಾಜಾಸ್ಯಾ ಖ್ಯಾತಾ-
ಸಾರಾಕಾರಾ ನಾಗಾಗಾಪ್ತಾ || ೨೯ ||

ರಮೇ ರಾಮೇ ಮುರಾರಾತೇರ್ಮಾರಮಾತರತೀತರೇ |
ತತಂ ತಿಮಿರಮೇತತ್ತು ಮತಿತೋಽತಿತರಾಮಿ ತೇ || ೩೦ ||

ಕಾಲೇ ಕಾಲೇಽಲೌಕಿಕೈಕಕೋಲೇ ಕಾಲಾಲಕೇ ಲಲ |
ಕಲಿಕೀಲಾಲಕಲ್ಲೋಲಾಕುಲಲೋಕಾಲಿಲಾ ಕಿಲ || ೩೧ ||

ರುರೋರರೇರರುರುರೋ ರುರೂರುರುರುರೋರರೇ |
ರೇರೇಽರಾರೇರಾರರರೇರಾರೇರಾರಿರಿರಾರಿರಃ || ೩೨ ||

ಮಾ ಮಾ ಮಮ ಮಮೇಽಮಾಮಾ ಮಾಮೋಽಮೂಮಾಮಮೇಽಮಮೇ |
ಮಾಮಾ ಮೇಽಮೀ ಮಮೇಽಮಾಮಾ ಮಾ ಮಾಮೋಮಮಮಾಮಿ ಮೇ || ೩೩ ||

ಮಾಮಾನಮಾಮಾನಮಾಮಾಮಾನಮಾನನಮಾನಮಾ |
ನಮಾನಮಾಮಾನಮಾನಮಾನಮಾನನಮಾನಮಾ || ೩೪ ||

ಮಾಯಾಮಾಯಾಮಾಯಾಮಾಯಾ ಮಾಯಾಮಾಯಾಮಾಯಾಮಾಯಾ |
ಮಾಯಾಮಾಯಾಮಾಯಾಮಾಯಾ ಮಾಯಾಮಾಯಾಮಾಯಾಮಾಯಾ || ೩೫ ||

ಮಾ ಸಾ ರಕ್ಷಾ ಪರಸ್ಯಾವನಗಗನವತ್ಯಾಘುಣಸ್ವಾಶಹೇಮಾ
ಮಾಹೇಶಸ್ವಾಸ್ಥ್ಯನಾಕಾದಿಪದದಪದಿತ್ಯರ್ಥಯಂತೀ ಹತಾಮಾ |

ಮಾತಾ ಹಂತೀತಿ ಸೂತಿಂ ರಚಿತತತಚಿರಸ್ಥಾನುಕೂಲ್ಯಾವನಾಮಾ
ಮಾನಾವಲ್ಯಾ ಪ್ರಕೃಷ್ಣಂ ಪರಮಮಮರಪಪ್ರೀತಿರಕ್ಷಾರಸಾಮಾ || ೩೬ ||

ವಕ್ತ್ರಾವೇಕ್ಷಣಕರ್ಮ ಕುಕ್ಷಿತಿಭುಜಾಂ ನೋ ಸರ್ವಥಾ ಯದ್ವೃಶಾ
ಪತ್ಯಂಕಸ್ಥಿತಿಮತ್ರ ವಿಂದತಿ ಭಯಂ ಸಾ ಹರ್ತುಮೃಜ್ವರ್ಥಿನಾಂ |
ಭಿಕ್ಷಾಟಶ್ರಮಲಾಸ್ಯಸಂಗತಿಹರಾಜಸ್ರಂ ಮಾತಾ ನಃ ಪರಾ
ರಾಜೀವಾವಸಥಾ ಪರರ್ಥಿಭಿದುರಾ ಶಾಂತಾತ್ಮನಾಂ ಭಾಸುರಾ || ೩೭ ||

ಆರ್ತಂ ವೇದಯಮೀಡ್ಯಸಾರಮಹಿರ್ಮ ಶ್ರೀವತ್ಸಗೌಕಃ ಸ್ವೃಶ
ತ್ರೇತಾಂಕಸ್ಥಿರಮಾತನು ತ್ವಮಮಲಾಪಾತ್ತಂಗಿರಿಂ ವೀಷ್ಟಪಾಃ |
ಯತ್ರಾಟಾನಲಸಪ್ರತಾಪಮಚಲದ್ಧಾಸೇ ಹರಿಂದುಸ್ಥಲೇ
ವಂದ್ಯಾರ್ಯವ್ರಜಕಲ್ಪಕಕ್ರಮತಯಾ ಜ್ಞಾನಪ್ರದಾನಾಸಿನಾ || ೩೮ ||

ವೇಷಂ ಕಲಿವಿಕಟಾಶುಭಹರಮಾರ್ಯತ್ರಾಣದಂ ವೃಷಾದ್ರೌ ತ್ವಂ |
ಶ್ರೀರಯಸೇ ಕರುಣರಸ ಪಾಲಿತಲೋಕಾ ಹರಸ್ಯಜಸ್ರಮಕಂ || ೩೯ ||

ಜಯತಿ ಸಾ ಜಲಧೀಶ್ವರಕನ್ಯಕಾ
ಭವಭಯಾತುರಮಾದೃಶಪಾಲಿನೀ |
ವಿಕಸಿತಾ ರಮಣಸ್ಯ ಕೃಪಾವತೋ
ಮನಸಿ ಪಾಲಯತೋ ವ್ಯಸನಾನತಂ || ೪೦ ||

ಕಾಯಭಾಸಾ ಚಲದ್ವಿಶ್ವಮುತ್ಕಲ್ಪಿಕಾ
ದೇವತಾ ಯಾ ಸ್ಫುರತ್ಯಾದೃತಾ ಪಾವನೀ |
ಲೋಕಮಾತಾ ಮಮ ತ್ರಸ್ಯತಃ ಪಾಪತೋ
ಜ್ಞಾನಮಾಪಾದಯತ್ವವ್ಯಯಾ ನಾಥಿತಂ || ೪೧ ||

ವಿದಿತಾ ನಿಗಮೇ ವಿಷಮೇಷುತನೌ
ರಸಿಕೇ ನಿರತಾ ವೃಷಭಾದ್ರಿವಿಭೌ |
ಮಮ ದಾಸ್ಯವತೋ ವಿಮಲಾವಸಥೇ
ಕೃಪಯಾ ದುರಿತಂ ಸಹಸೇ ಕಮಲೇ || ೪೨ ||

ಸಮಸ್ತಸೇವ್ಯಾ ಸದರಿಕ್ಷಯಾದಿಕೃ-
 ಲ್ಲಸದ್ವಿಲಾಸಾ ವಿಭವಪ್ರದಾ ಮಮ |
 ರವಿಪ್ರಭಾ ತ್ವಂ ವೃಷರಕ್ಷಿಕೇ ಸ್ಫುರನ್ನ-
 ತಸ್ಯ ಮೇ ದೇವಿ ಜಗದ್ಧಿತಾ ಭುವಿ || ೪೩ ||

ನಾಶಿತಾಪತ್ತಿನಾ ನಾಕಸದ್ಮಾದಿನಾ-
 ನಾದಿನೇತ್ರಾಧುನಾ ನಾಥಿನೀಂ ವಿಷ್ಣುನಾ |
 ನಾಪಚಾರಾದಿನಾನಾಮಯಾತ್ಸಜ್ಜನಾ-
 ನಾವಿತುಂ ಮಾಂ ವಿನಾನಾಶ್ರಯಾ ನಾರ್ಥನಾ || ೪೪ ||

ಭಕ್ತಚಿಹ್ನಾಸು ಯಾ ನಿತ್ಯಮಿಷ್ಟಕ್ರಿಯಾ-
 ಕಾರಿಕಾ ಕಾರಿಕಾಕಾರಿಕಾಕಾರಿಕಾ |
 ಸಾ ಶುಭಾ ಯಾಸಿ ಮೇ ತ್ವಂ ಸಮೃದ್ಧಿಂ ರಮೇ
 ನಾಮಯಾನಾಮಯಾನಾಮಯಾನಾಮಯಾ || ೪೫ ||

ಗೃಹಾಣ ನಸ್ತ್ವಂ ಪರಮೇ ರಮೇ ರಮೇ
 ಕೃತಾಪರಾಧಾನಧಿಕಾಧಿಕಾಧಿಕಾಃ |
 ಜಡಾನಪಿ ತ್ವಂ ನಯನಾಯನಾಯನಾ-
 ನಹೋತ್ರ ಕರ್ಣೋತ್ಸವದಾ ವದಾವದಾ || ೪೬ ||

ಸ ಮಾ ಮಾ ಪಾತು ದಯಯಾ ಶಯದಾ ಭಾಸ್ವರಾಲಕಾ |
 ದಾಸಾವನೀ ವರಮಹಾ ಭಾವಿತಾ ನಾರದಾದಿನಾ || ೪೭ ||

ಕ್ಷೇಮಾ ತಾಪಾಪ್ತಿದಹಾ ಯಾ ಜಯದಾ ಭಾಸುರಾಲೋಕಾ |
 ಸಾಸಾವಾನೀತರಸಾ ಹಾ ಭುವಿ ಲೂನಾಪದಾತಾನಾ || ೪೮ ||

ಆದಿತ್ಯೈರಚ್ಯೇತಾಗ್ಯಾಭಾ ಯಾ ಮಜ್ಜೀವಸ್ತಾವಹ್ಲಾದಾ |
 ಸಾ ಲಕ್ಷ್ಮೀಃ ಸ್ವಶ್ರೀದಾ ಕ್ಲೇಶಗ್ಲಾಯದ್ಯಾತುಸ್ತೋಮಾವಾಸಾ || ೪೯ ||

ಮಾಸವಾಸರಸಾರಾವವರಾ ಸಾರಸವಾಸಮಾ |
 ಮಾಸವಾಸರಸಾರಾವವರಾ ಸಾರಸವಾಸಮಾ || ೫೦ ||

ಪದ್ಮೇ ವಾಸೋಽಪ್ಯಹಹ ಸುಮನಃ ಕೋಮಲಂ ಕ್ಲಾಂತಿಕೃತ್ತೇ
 ಪದ್ಮೇ ವಾಸೋಽಪ್ಯತಿಮೃದುತನೋಃ ಸಾಹಸೇನೇತಿ ಸಿದ್ಧೇ |
 ಆಯಾಸಿ ತ್ವಂ ನ ಕಥಮಧುನಾ ಚಿತ್ರಕೂಟಾಶ್ಮಚಾರಾತ್
 ಆಯಾಸಿತ್ವಂ ತದಿಹ ಕೃಪಯಾ ಸಹ್ಯತಾಂ ಸಾಹಸಂ ಮೇ || ೫೧ ||

ನಿಯತಂ ನಮಾಂಸಿ ವಿದಧೀಮಹಿ ತೇ
 ನಿಗಮಪ್ರತಿಪಮನಸಾಮಹಿತೇ |
 ಜಗದಂಬ ಜಂಭರಿಪುಣಾ ಮಹಿತೇ
 ಮುನಯೋ ಜಪಂತಿ ತವ ನಾಮ ಹಿ ತೇ || ೫೨ ||

ಭಯಾನಕಮಲಾಲಯಂ ಪ್ರತಿ ಭಯೇನ ಜಿಹ್ವಾಮಿಮಾಂ
 ಸ್ತವೈರ್ನ ಕಮಲಾಲಯಂ ಹುತಭುಗುಷ್ಣಯಾ ತೃಷ್ಣಯಾ |
 ಭಜೇಯ ಕಮಲಾಲಯಂ ತ್ವಹಮಿತಃ ಪರಂ ತನ್ಮಹೋ
 ಽಧುನಾಧಿಕಮಲಾಲಯಂ ನ ಹಿ ಭಜಂತಿ ಯತ್ಸಂಶ್ರಿತಾಃ || ೫೩ ||

ಹಯರೂಪಧರೋ ಯತಃ ಸ ಮಸ್ತೇ
 ಶ್ರಿತಲೋಕೇ ಕಲಯಾಧುನಾ ಸಮಸ್ತೇ |
 ಜುಷತೇ ಧಿಷಣಾವಿಕಾಸಮಸ್ತೇ
 ದುರಿತೇ ದೇವಿ ಭವದ್ಧೃಶಾ ಸಮಸ್ತೇ || ೫೪ ||

ಜನನಿ ತಡಿತ್ಪ್ರಭವಪುಷೇ ಪ್ರಭವಪುಷೇ ಸಂಪದಾಂ ನಮಸ್ತುಭ್ಯಂ |
 ಹೃಷಿತವೃಷಾಚಲವಿಭವೇ ವಿಭವೇಽಸ್ಮಾಕಂ ಪ್ರವರ್ತಯೇಥಾಸ್ತಂ || ೫೫ ||

ಹೃತಸುಖವಾರಿಜನಿಲಯಂ ವಾರಿಜನಿಲಯಂ ರಮಾಭಿಧಂ ಜ್ಯೋತಿಃ |
 ಹೃದಯಸದಾನಮಮಹಿತಂ ನಮಮಹಿತಂ ತದಿತರೇಷು ಪತನಂ ತೇ || ೫೬ ||

ಪ್ರಪದನಭಾರತ್ಯಾಗೋ ಭಾರತ್ಯಾಗೋನ್ಮುಖಿಸ್ಯ ಸೋಞ್ವಾ ಮೇ |
 ಕಮಲೇ ರಕ್ಷಸಿ ಕಲಿತೋ ರಕ್ಷಸಿ ಕಲಿತೋಗ್ರದುಷ್ಯತೇಽಭಯದಾ || ೫೭ ||

ಕೃತಕಂಸಾರಂಭಾಂತಂ ಸಾರಂ ಭಾಂತಂ ರಮೇ ತವಾಪಾಂಗಂ |
 ಅರ್ಥಿತರಕ್ಷೋಪಾಯೇ ರಕ್ಷೋಽಪಾಯೇ ಪಟೋ ನಿಧೇಹಿ ಮಯಿ || ೫೮ ||

ಜನಮನುಕಂಪಾರಮ್ಯಾ ಕಂ ಪಾರಮ್ಯಾದ್ರಮೇ ನ ಮೋದಯಸಿ |
ಕೃತಹಿತಯಾಚಿತ್ರಾಣಾ ಯಾ ಚಿತ್ರಾಣಾಂ ನಿಧಿಸ್ತ್ವಮಖಿಲಾನಾಂ || ೫೯ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಚಿತ್ರಸ್ತಬಕಃ ||